

سُورَةُ اللَّهَبِ

خاتم النبیین جناب محمد رسول اللہ صلی اللہ علیہ وسلم کی دعوتِ اسلام پر جس شخص نے بڑھ چڑھ کر آپ کو تکلیف پہنچائی وہ آپ کا حقیقی چچا ابولہب تھا..... اس کا اصل نام عبدالعزیٰ بن عبدالمطلب تھا..... حسن اور چہرے کی چمک دمک کے باعث 'ابولہب' (شعلہ رو) نام پڑ گیا، اس کی بیوی ام جمیل بنت حرب، ابوسفیان کی بہن تھی، وہ بھی اس ایذا رسانی میں اپنے خاوند کی پوری طرح معاون تھی، اس سورۃ مبارکہ میں ان کے انجامِ بد کا تذکرہ ہے۔

صحیح بخاری صحیح مسلم اور سیرت کی عام کتابوں میں یہ واقعہ ذکر کیا گیا ہے کہ جب رسول اللہ صلی اللہ علیہ وسلم پر یہ آیت نازل ہوئی: **وَ أَنْذِرْ عَشِيرَتَكَ الْأَقْرَبِينَ** (شعرا: ۲۱۴) جس میں حکم دیا گیا ہے کہ آپ خاص طور سے اپنے قریبی رشتہ داروں اور قبیلہ والوں کو شرک و کفر کے نتیجے میں آنے والے عذابِ الہی سے ڈرائیے اور ان کے دلوں میں فکرِ آخرت پیدا کرنے کی کوشش کیجیے جس سے وہ غافل ہیں تو آپ صلی اللہ علیہ وسلم نے صفا پہاڑی پر کھڑے ہو کر قبیلہ قریش کی مختلف شاخوں کو نام بنام نہایت بلند آواز سے پکارا گویا کہ آپ ان کو کسی بڑے اور فوری خطرہ سے خبردار کرنا چاہتے ہیں، آپ کی یہ غیر معمولی پکار سن کر وہ لوگ جمع ہو گئے۔

آپ صلی اللہ علیہ وسلم صفا پہاڑی کی چوٹی پر تھے اور سامنے اس کے دامن میں قریش کے سرداروں اور ذمہ داروں کا مجمع تھا، آپ نے ان سب کو مخاطب کر کے فرمایا ”بتاؤ اگر میں تم سے کہوں کہ کوئی دشمن لشکر تم پر حملہ کرنے کے لیے اس پہاڑ کے دوسری طرف آ گیا ہے اور وہ تم پر ٹوٹ پڑنے والا ہے، تو کیا تم میری اس بات کو سچ مانو گے اور اس حالت میں جو کچھ کرنا چاہیے وہ کرو گے؟ سب نے کہا ہاں، ہم آپ کی بات کو سچ مانیں گے کیونکہ ہم نے کبھی آپ کو غلط بات

کہتے نہیں سنا، اس کے بعد آپ نے ان سے فرمایا سنو! میں تمہیں آگاہ کرتا ہوں ایک شدید عذاب سے۔ آپ کا مقصد یہ تھا کہ اس عذاب شدید سے بچنے کی فکر کرو اور اپنے خالق و مالک کے ساتھ اپنے تعلق کو درست کر لو، آپ کی یہ بات سن کر جو انتہائی خلوص اور دلسوزی کے ساتھ کہی گئی تھی، ابولہب نے نہایت گستاخانہ انداز میں کہا ”قَبَا لَكَ الْهَذَا جَمَعْتَنَا؟“ ہلاکت و بربادی ہو تیرے لیے، کیا یہی سنانے کے لیے تو نے ہم سب کو جمع کیا تھا۔

روایت میں ہے کہ اسی دور میں یہ سورۃ لہب نازل ہوئی۔ اس میں پیشین گوئی کے طور پر اعلان فرمایا گیا کہ اللہ تعالیٰ کا فیصلہ ہو چکا ہے کہ خود یہ ابولہب اس دنیا میں بھی تباہ و برباد ہوگا، اور آخرت میں یہ دوزخ کا اہل بنے گا اور اس کی بیوی بھی اس کے ساتھ دوزخ میں ڈالی جائے گی جو اسلام دشمنی اور رسول اللہ صلی اللہ علیہ وسلم کی ایذا رسانی میں اس کی شریک و رفیق تھی۔ پھر ابولہب کو دنیا میں ذلت اور رسوائی ہوئی، اس کی موت نہایت عبرتناک تھی، اسے عذسہ کی بیماری ہوگئی، جس کی وجہ سے اس کے گھر والوں نے اسے چھوڑ دیا کیونکہ انہیں چھوت لگنے کا ڈر تھا، مرنے کے بعد بھی تین روز تک کوئی اس کے پاس نہ آیا یہاں تک کہ اس کی لاش سڑ گئی اور بو پھیلنے لگی، آخر کار جب لوگوں نے اس کے بیٹوں کو طعنے دینے شروع کیے تو ایک روایت یہ ہے کہ انہوں نے کچھ حبشیوں کو اجرت دے کر اس کی لاش اٹھوائی اور انہی مزدوروں نے اس کو دفن کیا اور دوسری روایت یہ ہے کہ انہوں نے ایک گڑھا کھدوایا اور لکڑی سے اس کی لاش کو دھکیل کر اس میں پھینکا اور اوپر سے مٹی پتھر ڈال کر اسے ڈھانک دیا۔

(بحوالہ درس قرآن، مولانا نعمانی اور تفہیم القرآن، سید مودودی)

آیات: ۵

سُورَةُ الْهَبِّ

رکوع: ۱

بِسْمِ اللّٰهِ الرَّحْمٰنِ الرَّحِیْمِ

تَبَّتْ يَدَا أَبِي لَهَبٍ وَ تَبَّ (۱) مَا أَغْنَىٰ عَنْهُ مَالُهُ وَ مَا
كَسَبَ (۲) سَيَصْلَىٰ نَارًا ذَاتَ لَهَبٍ (۳) وَ أَمْرَاتُهُ
حَمَالَةَ الْحَطَبِ (۴) فِي جِيدِهَا حَبْلٌ مِّن مَّسَدٍ (۵)

دونوں ہاتھ ٹوٹ گئے ابولہب کے اور وہ برباد ہو گیا، نہ اس کا مال اس کے کام آیا، اور
نہ اس کی کمائی ہی، وہ عنقریب بھڑکنے والی آگ میں جائے گا اور اس کی بیوی بھی
(جائے گی) جو لوگوں کے درمیان آگ لگاتی پھرتی تھی، اس کی گردن میں مونج کی
ایک رسی ہوگی۔

﴿تَبَّتْ يَدَا أَبِي لَهَبٍ وَ تَبَّ﴾ دونوں ہاتھ ٹوٹ گئے ابولہب کے اور وہ برباد ہو گیا۔

تَبَّتْ ٹوٹ گئے، ماضی واحد مؤنث غائب (تَبَّ، يَتَبُّ، تَبًّا) کٹ جانا، نقصان اٹھانا، ہلاک
ہونا، ٹوٹ جانا، يَدَا دونوں ہاتھ، تشبیہ اصل میں يَدَانِ تھا، اس کا نون اضافت کی وجہ سے حذف ہوا، أَبِي
لَهَبٍ ابولہب (کے)، وَ تَبَّ اور وہ ہلاک ہوا، برباد ہوا۔

مولانا محمد منظور نعمانی لکھتے ہیں:

”يَدٌ“ کے اصل معنی ہاتھ کے ہیں اور چونکہ انسان کے اعضا میں ہاتھوں کی خاص اہمیت ہے، آدمی
زیادہ تر کام ہاتھوں ہی سے کرتا ہے، اس وجہ سے کبھی کبھی ہاتھوں سے مراد اس کی ذات ہوتی ہے، قرآن
حکیم میں جیسا کہ فرمایا گیا ہے:

ذٰلِكَ بِمَا قَدَّمْتُمْ يَدَاكَ (الحج: ۱۰) یہ ہے تیرا وہ مستقبل جو تیرے اپنے ہاتھوں نے تیرے لیے تیار کیا ہے۔

اس محاورے کے مطابق ”يَدَا أَبِي لَهَبٍ“ سے مراد خود ابولہب کی ذات اور اس کی شخصیت ہے، اس بنا پر آیت کا مطلب یہ ہوا کہ یہ مغرور، اپنے وقت کا فرعون، ابولہب جس نے ہمارے رسول ﷺ کی دعوتِ حق کے جواب میں ”بَنَّا لَكَ“ کہا ہے وہ خود سن لے اور سب سن لیں کہ اس کے لیے اللہ تعالیٰ کا فیصلہ ہو چکا ہے کہ وہ خود تباہ و برباد ہوگا، آگے بطور تاکید کے فرمایا گیا ہے ”وَتَبَّ“ مطلب یہ ہے کہ اس کی تباہی و بربادی یقینی ہے، اس میں شک و شبہ کی گنجائش نہیں، تَبَّ اور تَبَّ دونوں ماضی کے صیغے ہیں، جب مستقبل میں ہونے والے کسی واقعہ کو ماضی کے صیغے سے بیان کیا جاتا ہے تو مطلب یہی ہوتا ہے کہ یہ بات ایسی یقینی ہے جیسے کہ ماضی میں ہو چکی ہے۔ قیامت اور آخرت میں ہونے والے واقعات کا ذکر قرآن مجید میں جا بجا اسی طرح ماضی کے صیغوں سے کیا گیا ہے مثلاً: وَ نَفِخَ فِي الصُّورِ فَصَعِقَ مَنْ فِي السَّمٰوٰتِ وَ مَنْ فِي الْاَرْضِ اِلَّا مَنْ شَاءَ اللّٰهُ ثُمَّ نَفِخَ فِيْهِ اٰخْرٰى فَاِذَا هُمْ قِيٰمٌ يُّنظَرُوْنَ (الزمر: ۶۸) ”اور اس روز (قیامت کو) صور پھونکا جائے گا تو آسمانوں اور زمین والے سب بے ہوش ہو کر گر پڑیں گے مگر جسے اللہ چاہے (اسے موت نہ آئے گی) پھر دوبارہ صور پھونکا جائے گا، پس وہ ایک دم کھڑے ہو کر دیکھنے لگ جائیں گے۔“ (درس قرآن)

﴿مَا آغْنِي عَنْهُ مَالُهُ وَ مَا كَسَبَ﴾

نہ اس کا مال اس کے کام آیا اور نہ اس کی کمائی ہی۔

مَا آغْنِي نَه، کام آیا، مَا نَافِيَه، (أَغْنِي، يُغْنِي، اِغْنَاءً) کام آنا، کافی ہونا، عَنْهُ (عَنْ. ؕ) اس۔ سے، ”ء“ کی ضمیر واحد مذکر غائب ابولہب کی طرف جاتی ہے، مَالُهُ (مَالُ. ؕ) مال۔ اس کا، پھر ”ء“ کی ضمیر ابولہب کی طرف جاتی ہے، وَمَا اور جو، ”مَا“ موصولہ ہے، كَسَبَ كَمَا يَأ، فعل ماضی واحد مذکر غائب (كَسَبَ يَكْسِبُ، كَسْبًا) کمانا، کوئی کام کرنا جس کا انجام اچھا یا برا ہو۔

الاستاذ محمد علی الصابونی لکھتے ہیں:

”ابولہب کا جاہ و حشم اور مال و متاع اس کے لیے قطعاً کوئی فائدہ نہ دے سکا اور اسے عذاب الہی سے نہ بچا سکا۔“ (صفوۃ التفسیر)

﴿سَيَصْلَىٰ نَارًا ذَاتَ لَهَبٍ﴾ وہ عنقریب بھڑکنے والی آگ میں جائے گا۔

سَيَصْلَىٰ (س. يَصْلَىٰ) وہ عنقریب پڑے گا، جائے گا، داخل ہوگا، ’س‘ حرف استقبال، صَلَىٰ يَصْلَىٰ، صَلِيًا، آگ میں داخل ہونا يَصْلَىٰ، مضارع واحد مذکر غائب، نَارًا آگ، ذَاتَ لَهَبٍ شعلوں والی، یعنی ایسی آگ جس کے شعلے دور دور تک پھیل رہے ہوں گے۔
مولانا محمد منظور نعمانی لکھتے ہیں:

”یہ ابولہب کے اُخروی انجام کا بیان ہے، مطلب یہ ہے کہ وہ آخرت میں دوزخ کی بھڑکتی ہوئی آگ میں ڈالا جائے گا، ”نار“ کے معنی آگ کے ہیں اور اس سے مراد دوزخ کی آگ ہے، اور ذَاتَ لَهَبٍ اس کی صفت ہے جس کے معنی ہیں شعلہ زن اور بھڑکتی ہوئی، اس میں اُس آگ کی غیر معمولی شدت کی طرف بھی اشارہ ہے اور اس کو (یعنی آگ کو) اس کے معروف نام ابولہب سے بھی مناسبت ہے۔“ (درس قرآن)

﴿وَأَمْرَأَتُهُ حَمَّالَةَ الْحَطَبِ، فِي جِيدِهَا حَبْلٌ مِّن مَّسَدٍ﴾

اور اس کے ساتھ اس کی بیوی بھی (جائے گی) جو لوگوں کے درمیان آگ لگاتی پھرتی تھی، اس کی گردن میں مونچ کی ایک رسی ہوگی۔

و اور، عاطفہ، امْرَأَتُهُ (امْرَأْتُ. ة) بیوی، اُس کی ة ضمیر واحد مذکر غائب، ابولہب کی طرف جاتی ہے، حَمَّالَةَ الْحَطَبِ اس کا لفظی معنی ایندھن اٹھانے والی، حَطَبِ کے معنی خاردار کانٹے، وہ جنگل سے خاردار کانٹوں کا گٹھا اٹھا کر لاتی اور رسول اللہ صلی اللہ علیہ وسلم کے گھر کے آگے اور آپ کی گزرگاہ بیت اللہ جانے والے راستے میں بچھا دیتی تھی تاکہ آپ کو تکلیف پہنچے۔ ”حَمَّالَةَ الْحَطَبِ کے دوسرے معنی یہ بھی ہیں کہ: ”كَانَتْ تَمْشِي بِالنَّمِيمَةِ بَيْنَ النَّاسِ لِيُفْسِدَ بَيْنَهُمْ“ لوگوں کے درمیان لگائی بجھائی کرتی پھرتی کہ فتنہ و فساد کی آگ بھڑک اٹھے۔“ (صفوۃ التفسیر) فی جِيدِهَا اس کی گردن میں، جِيدٌ گردن،

ہا کی ضمیر واحد مؤنث غائبِ امرأۃ کی طرف جاتی ہے، حَبْلٌ رسی (ہے) مِّنْ مَّسَدٍ مَّوْج کی۔

مولانا شبیر احمد عثمانی لکھتے ہیں:

”حَبْلٌ مِّنْ مَّسَدٍ“ یعنی بہت مضبوط بیٹی ہوئی چھننے والی رسی، اس سے مراد اکثر مفسرین کے نزدیک دوزخ کے طوق و سلاسل ہیں اور یہ تشبیہ ”حَمَالَةَ الْحَطَبِ“ کی مناسبت سے دی گئی ہے کیونکہ لکڑیوں کا بوجھ اٹھانے کے لیے رسی کی ضرورت پڑتی ہے، لکھتے ہیں کہ اس عورت کے گلے میں ایک ہار بہت قیمتی تھا، کہا کرتی تھی کہ لات و عزیٰ کی قسم، اس کو محمد (صلی اللہ علیہ وسلم) کی عداوت میں خرچ کر ڈالوں گی، ضروری تھا کہ دوزخ میں بھی اس کی گردن ہار سے خالی نہ رہے اور عجیب بات یہ ہے کہ اس بد بخت کی موت بھی اسی طرح واقع ہوئی، لکڑیوں کے گٹھے کی رسی گلے میں آ پڑی جس سے گلا گھٹ کر دم نکل گیا۔“ (تفسیر عثمانی)

آیاتِ مبارکہ کی حکمت و بصیرت:

(۱) انسانوں میں سے اللہ تعالیٰ کے رسول وہ نیک اور سعادت مند لوگ ہوئے ہیں جن کی پاکیزہ زندگیوں رب کائنات کے احکام کے تابع ہوتی تھیں اور لوگوں کے لیے بہترین نمونہ بنتی رہیں۔ ان نفوس قدسیہ کی دلوں میں قدر و منزلت رکھنا ایمان کی نشانی ہے اور ان کی پیروی اور اتباع کرنا اللہ تعالیٰ کے ہاں فلاح و کامرانی کا ذریعہ ہے، خاتم النبیین جناب محمد رسول اللہ صلی اللہ علیہ وسلم کی حیات طیبہ نسل انسانیت کے لیے روشنی اور مؤمنوں کے لیے بہترین اسوہ ہے، قرآن اعلان کرتا ہے: **فَالَّذِينَ آمَنُوا بِهِ وَعَزَّرُوهُ وَنَصَرُوهُ وَاتَّبَعُوا النُّورَ الَّذِي أُنزِلَ مَعَهُ، أُولَٰئِكَ هُمُ الْمُفْلِحُونَ** (الاعراف: ۱۵۷) ”پھر جو لوگ اس نبی (صلی اللہ علیہ وسلم) پر ایمان لائے اور آپ کی عزت و تعظیم کی اور آپ کی امداد کی (دین کی نشر و اشاعت میں ساتھی بنے) اور اس روشنی کی پیروی کی جو ان کے ساتھ بھیجی گئی ہے (یعنی قرآن حکیم کی) ایسے ہی لوگ پوری طرح فلاح پانے والے ہیں۔“

رسول اللہ صلی اللہ علیہ وسلم کا ارشاد گرامی ہے:

لَا يُؤْمِنُ أَحَدُكُمْ حَتَّىٰ أَسْكُونََ أَحَبَّ إِلَيْهِ مِنْ وَالِدِهِ وَوَلَدِهِ وَالنَّاسِ أَجْمَعِينَ (بخاری)

”تم میں سے کوئی ایماندار نہیں ہو سکتا، جب تک وہ اپنے باپ، اولاد اور تمام لوگوں سے زیادہ مجھ سے محبت نہ رکھے۔ یہ تو آپ صلی اللہ علیہ وسلم کی ذات سے عقیدت و محبت ہے، اس کے ساتھ ساتھ ضروری ہے کہ آپ کے اتباع اور اطاعت کو حرز جاں بنایا جائے، اس حدیث پر بھی غور کر لیجیے، آپ نے فرمایا:

كُلُّ أُمَّتِي يَذُخُلُونَ الْجَنَّةَ إِلَّا مَنْ أَبِي، قَبِيلَ وَمَنْ أَبِي، قَالَ مَنْ أَطَاعَنِي دَخَلَ الْجَنَّةَ وَمَنْ عَصَانِي فَقَدْ أَبِي (بخاری)

”میری تمام امت جنت میں داخل ہوگی سوائے اس کے جس نے جنت میں جانے سے انکار کر دیا، صحابہ رضی اللہ عنہم نے پوچھا: بھلا انکار کرنے والا کون ہوگا؟ فرمایا جس نے میری اطاعت کی وہ جنت میں داخل ہوگا اور جس نے میری نافرمانی کی، اس نے جنت میں جانے سے انکار کیا۔“

(۲) جس طرح دعوتِ انبیاء کو مان لینے پر جنت کی خوشخبری سنائی گئی ہے اسی طرح انبیاء کی دعوت کو قبول نہ کرنے بلکہ اس کی مخالفت کرنے اور اس کے آگے روڑے اٹکانے پر جہنم کی دردناک اور المناک سزا سے بھی ڈرایا گیا ہے قرآن حکیم نے اس بات کو ان الفاظ میں بیان کیا ہے: وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَ نُصَلِّهِ جَهَنَّمَ. وَ سَاءَتْ مَصِيرًا [النساء: ۱۱۵] ”جو شخص رسول کی مخالفت پر کمر بستہ ہو اور اہل ایمان کی روش کے سوا کسی اور روش پر چلے، دراصل اسے جہنم کی سزا ہو چکی ہو، تو اس کو ہم اس طرف چلائیں جہنم کی اور وہ خود پھر گیا اور اسے جہنم میں جھونکیں گے جو بدترین جائے قرار ہے۔“

سیدنا ابوبکر صدیق رضی اللہ عنہ اور آپ کے ساتھیوں نے تو آپ صلی اللہ علیہ وسلم سے عقیدت و محبت اور اتباع و اطاعت سے جنت کو خرید لیا مگر ابولہب اور اس کے ساتھیوں نے آپ صلی اللہ علیہ وسلم سے عداوت اور بغض سے اور آپ کی شریعت سے انکار اور بغاوت سے جہنم کو اپنے مقدر میں کر لیا۔ اللّٰهُمَّ اجْرِنَا مِنَ النَّارِ.